

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీమద్వాల్మీకీయరామాయణం

॥ సుందరకాండం ॥

ద్వాత్రింశః సర్గః

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan of śrīraṅgam

*This was typeset using L^AT_EX, skt, Itrans, and the **Tikanna** font.

శ్రీః

శ్రీసీతారామాభ్యాం నమః

శ్రీమతే రామానుజాయ నమః

॥ సుందరకాండం ॥

ద్వాత్రింశః సర్గః

సీతాయా వితర్కః

తతః శాఖాంతరే లీనం దృష్ట్వా చలితమానసా |
వేష్టితార్జునవస్త్రం తం విద్యుత్సంఘాతపింగలం || 5.32.1 ||

సా దదర్శ కపిం తత్ర ప్రశ్రితం ప్రియవాదినం |
పుల్లాశోకోక్తరాభాసం తప్తచామీకరేక్షణం || 5.32.2 ||

సాథ దృష్ట్వా హరిశ్రేష్ఠం వినీతవదవస్థితం |
మైథిలీ చింతయామాస విస్మయం పరమం గతా || 5.32.3 ||

అహో భీమమిదం సత్త్వం వానరస్య దురాసదం |
దుర్నిరీక్ష్యమిదం మత్వా పునరేవ ముమోహ సా || 5.32.4 ||

విలలాప భృశం సీతా కరుణం భయమోహితా |
రామరామేతి దుఃఖార్తా లక్ష్మణేతి చ భామినీ || 5.32.5 ||

రురోద సహసా సీతా మందమందస్వరా సతీ |
సాథ దృష్ట్వా హరివరం వినీతవదుపాగతం |
మైథిలీ చింతయామాస స్వప్నోఽయమితి భామినీ || 5.32.6 ||

సా వీక్షమాణా పృథుభుగ్నవక్త్రం
శాఖామృగేంద్రస్య యథోక్తకారం |

దదర్శ పింగప్రవరం మహార్హం
వాతా త్మజం బుద్ధిమతాం వరిష్ఠం || 5.32.7 ||

సా తం సమీక్ష్యైవ భృశం విపన్నా
గతాసుకల్పేవ బభూవ సీతా |
చిరేణ సంజ్ఞాం ప్రతిలభ్య చైవం
విచింతయామాస విశాలనేత్రా || 5.32.8 ||

స్వప్నో మయాయం వికృతోఽద్య దృష్టః
శాఖామృగః శాస్త్రగణైర్నిషిద్ధః |
స్వస్త్యస్తు రామాయ సలక్ష్మణాయ
తథా పితుర్మే జనకస్య రాజ్ఞః || 5.32.9 ||

స్వప్నో హి నాయం నహి మేఽస్తి నిద్రా
శోకేన దుఃఖేన చ పీడితాయాః |
సుఖం హి మే నాస్తి యతో విహీనా
తేనేందుపూర్ణప్రతిమాననేన || 5.32.10 ||

రామేతి రామేతి సదైవ బుద్ధ్యా
విచింత్య వాచా బ్రువతీ తమేవ |
తస్యానురూపం చ కథాం తదర్థా -
మేవం ప్రపశ్యామి తథా శృణోమి || 5.32.11 ||

అహం హి తస్యాద్య మనోభవేన
సంపీడితా తద్గతసర్వభావా |
విచింతయంతీ సతతం తమేవ
తద్దైవ పశ్యామి తథా శృణోమి || 5.32.12 ||

మనోరథః స్యాదితి చింతయామి
 తథాపి బుద్ధ్యాపి వితర్కయామి ।
 కిం కారణం తస్య హి నాస్తి రూపం
 సువ్యక్తరూపశ్చ వదత్యయం మాం ॥ 5.32.13 ॥

నమోఽస్తు వాచస్పతయే సవజ్జితే
 స్వయంభువే చైవ హుతాశనాయ ।
 అనేన చోక్తం యదిదం మమాగ్రతో
 వనౌకసా తచ్చ తథాస్తు నాన్యథా ॥ 5.32.14 ॥

॥ ఇత్యార్షే శ్రీమద్రామాయణే వాల్మీకీయే ఆదికావ్యే సుందరకాండే ద్వాత్రింశః సర్గః ॥